

जनजाति क्षेत्र के स्कूलों में स्मार्ट क्लास से होगी पढ़ाई



उदयपुर | जनजाति क्षेत्रीय विकास विभाग उदयपुर द्वारा संचालित एकलव्य मॉडल रेजिडेंशियल स्कूल के प्रधानाचार्यों एवं आश्रम छात्रावासों के अधीक्षक की वर्चुअल बैठक आयुक्त राजेन्द्र भट्ट की अध्यक्षता में हुई। आयुक्त भट्ट ने आगामी सत्र में शिक्षा में गुणवत्ता सुधार के लिए विभिन्न कार्यक्रम एवं नवाचारों पर जोर देने की बात कही। उन्होंने तकनीकी नवाचार एवं अत्याधुनिक सुविधाओं के माध्यम से जनजाति क्षेत्रों के विद्यालयों को हाईटेक बनाने व ई-कंटेंट से शिक्षण व्यवस्था को प्रभावी बनाने के निर्देश दिए। उन्होंने कहा कि विद्यालयों एवं छात्रावासों

की विभिन्न पैरामीटर के आधार पर 5 स्टार रेटिंग की जाएगी। जिसमें शत-प्रतिशत नामांकन, गत सत्र के बोर्ड परीक्षा परिणाम, साहित्यिक एवं सांस्कृतिक गतिविधियों, नियमित खेल-कूद, ई-कंटेंट लर्निंग, प्रभावी प्रार्थना सभा, प्रयोगशालाओं के बेहतर उपयोग, कम्प्यूटर एवं स्मार्ट क्लास द्वारा शिक्षण, परिसर सौंदर्यीकरण, पर्यावरण संरक्षण एवं वाचनालय व पुस्तकालय का उपयोग मानक आधार रहेंगे। अतिरिक्त आयुक्त गोविंद सिंह राणावत ने निर्देश दिए कि 1 जुलाई को विद्यार्थियों का तिलक लगाकर स्वागत करें व 2 जुलाई से नियमित कक्षाएं शुरू करें।